

ईस्ट ऑफ कैलाश में मीटर रीडिंग लेने गए बीएसईएस कर्मियों की पिटाई

उपभोक्ता के एक कनेक्शन पर है 1, 11, 142 रुपये का बकाया

- उपभोक्ता के दूसरे कनेक्शन के बिल भी नियमित रूप से भुगतान नहीं
- बिना बिल चुकाए ही, बिजली का उपयोग करते रहना चाहता था उपभोक्ता
- मीटर बॉक्स पर लगा था ताला, मीटर रीडर ने बस चाबी मांगी थी जिस के बाद उसकी पिटाई हो गई
- मीटर रीडर से सादे कागज पर जबरदस्ती, मनचाही बात लिखवाई
- उपभोक्ता की धमकी— जो कहता हूँ करो, नहीं तो चोरी व पत्नी से छेड़छाड़ का मामला दर्ज कराऊंगा
- पुलिस में बीएसईएस ने की शिकायत

नई दिल्ली: 15 अक्टूबर, 2008। राजधानी दिल्ली में बिजली का दुरुपयोग करने वाले उपभोक्ताओं से डील करना कितना कठिन होता जा रहा है, इस का अंदाजा इसी बात से लगाया जा सकता है कि ये लोग मीटर रीडिंग लेने गए बीएसईएस कर्मियों को भी नहीं छोड़ते हैं। ऐसा ही एक वाक्या हुआ है, दक्षिणी दिल्ली की पॉश कॉलोनी ईस्ट ऑफ कैलाश में, जहां बिजली बिल का भुगतान न करने वाले एक उपभोक्ता ने बीएसईएस के एक मीटर रीडर को अपने घर के अंदर ले जाकर, उस की जम कर पिटाई की और उसे फर्जी मामले में जेल भेजने की धमकी भी दी। यही नहीं, उपभोक्ता ने मीटर रीडर से सादे कागज पर वह तमाम कुछ लिखवा लिया, जो कि वह लिखवाना चाहता था। बीएसईएस के सीनियर अधिकारियों की ओर से पुलिस थाने में शिकायत दर्ज कराई गई है।

दरअसल, मामला डी- 133, सेकंड फ्लोर, ईस्ट ऑफ कैलाश का है, जिसके मालिक है— मदन मोहन कथूरिया। इनके पास बिजली के दो कनेक्शन हैं। एक कनेक्शन नंबर है— 2530 एन 5261080 और दूसरा है— 2530 एन 6210128। बिजली के एक कनेक्शन पर तो कथूरिया लंबे समय से, नियमित रूप से बिजली बिल का भुगतान नहीं कर रहे हैं और उस पर भारी बकाया है।

उनके दूसरे कनेक्शन पर भी 1, 11, 142 रुपये का बकाया हो गया है। मामला शिकायत निवारण फोरमों में पहुंचा और फोरमों ने भी बीएसईएस के पक्ष में निर्णय दिया कि कथूरिया 1, 11, 142 रुपये का भुगतान करें। उल्लेखनीय है कि कनेक्शन नंबर 2530 एन 6210128 को डिसकनेक्ट किया जा चुका है और कथूरिया द्वारा उपरोक्त रकम का भुगतान करने के बाद ही उसे चालू किया जाएगा।

बहरहाल, जब कनेक्शन नंबर — 2530 एन 5261080 की रीडिंग लेने के लिए बीएसईएस के मीटर रीडर रवींद्र प्रसाद सेमवाल ईस्ट ऑफ कैलाश स्थित कथूरिया के घर गए, तो मीटर बॉक्स पर ताला लगा हुआ था। ताला देख, सेमवाल ने कथूरिया से मीटर बॉक्स की चाबी मांगी। पहले तो कथूरिया ने मीटर रीडर से उनका पहचान पत्र मांगा। मीटर रीडर द्वारा पहचान पत्र दिखाए जाने के बाद कथूरिया ने मीटर रीडर से कहा कि वह अपने किसी सीनियर अधिकारी से उनकी बात कराए। मीटर रीडर ने कथूरिया की बात बीएसईएस के एक सीनियर अधिकारी से करा भी दी। इसके बाद, अचानक कथूरिया, बीएसईएस के मीटर रीडर को खींचकर अपने घर के अंदर ले गए और पीटना शुरू कर दिया। उपभोक्ता ने मीटर रीडर के साथ गाली-गलौच भी की। उपभोक्ता ने मीटर रीडर से कहा— मैं तुम से जैसा कहता हूँ, वैसा ही करो, नहीं तो मैं तुम पर चोरी करने और अपनी पत्नी से छेड़खानी करने का मामला दर्ज करा दूंगा, जिसमें तुम्हें जमानत भी नहीं मिलेगी। उसके बाद, उपभोक्ता ने सादे कागज पर मीटर रीडर से जबरदस्ती अपनी मनचाही बात लिखवा ली। यहां यह बताना जरूरी होगा कि उपरोक्त कनेक्शन के बिल का भी भुगतान नियमित रूप से नहीं किया जा रहा है।

बहरहाल, पुलिस में इस मामले की शिकायत की गई है और उसकी कॉपी डीसीपी को भी भेज दी गई है।

दिल्ली की प्रमुख बिजली वितरण कंपनी बीएसईएस अपने उपभोक्ताओं को गुणवत्तायुक्त बिजली आपूर्ति सुनिश्चित करने के लिए प्रतिबद्ध है।